

سحر کی حقیقت: قرآن و حدیث کی روشنی میں

محمد اسحاق منصورى *

ABSTRACT:

Magic is a fact according to Quran and Sunnah of the Prophet Muhammad (P.B.U.H.) it is forbidden (حرام) for Muslim to practice it against any one, in tradition of Prophet Muhammad (P.B.U.H.) Muslim are taught how to protect themselves from Magic and what is the real position of magic..

آج پاکستان میں محمد صلی اللہ علیہ وسلم کے اُمتی قرآن مجید اور سنت رسول اللہ ﷺ کی واضح سادہ، معقول اور مدلل تعلیمات سے دوری اور روگردانی کی وجہ سے بنی اسرائیل (یہود و نصاریٰ) کی طرح دینی زوال و انحطاط اور اخلاقی پستی کے سبب جادو ٹونے، تعویذ گنڈوں اور طلسمات اور عملیات کے پیچھے پڑ گئے ہیں۔ عمل کے بجائے دین و دنیا کے سارے کام عملیات اور منتروں کے ذریعہ انجام دینا چاہتے ہیں۔

سحر کی حقیقت کیا ہے؟ قرآن و حدیث اس سلسلے میں ہمیں کیا رہنمائی فراہم کرتے ہیں۔ ہمارے علماء سلف کیا رائے رکھتے تھے۔ اب جدید دور کے علماء اسلام کی کیا رائے ہے۔ ان چیزوں کا کسی حد تک احاطہ کرنے کی کوشش کی گئی ہے۔ سب سے پہلے قرآن مجید کی وہ آیات پیش کی جا رہی ہیں جن میں سحر کا ذکر ہوا ہے۔

وَ اتَّبَعُوا مَا تَتْلُوا الشَّيْطَانُ عَلَىٰ مُلْكِ سُلَيْمَانَ ۖ وَ مَا كَفَرَ سُلَيْمَانُ وَ لَكِنَّ الشَّيْطَانَ كَفَرُوا يُعَلِّمُونَ النَّاسَ السِّحْرَ ۖ وَ مَا أَنْزَلَ عَلَى الْمَلَائِكَةِ بَابِلَ هَارُوتَ وَ مَارُوتَ ۗ وَ مَا يُعَلِّمُنِ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ ۗ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَ زَوْجِهِ ۗ وَ مَا هُمْ بِبَصَّارِينَ بِهِ مِنْ أَحَدٍ إِلَّا بِإِذْنِ اللَّهِ ۗ وَ يَتَعَلَّمُونَ مَا يَضُرُّهُمْ وَ لَا يَنْفَعُهُمْ ۗ وَ لَقَدْ عَلَّمُوا لَمَنْ اشْتَرَاهُ مَا لَهُ فِي الْآخِرَةِ مِنْ خَلَقٍ ۗ وَ لَبِئْسَ مَا شَرَوْا بِهِ أَنْفُسَهُمْ ۗ لَوْ كَانُوا يَعْلَمُونَ ۝ (۱)

”اور لگے ان چیزوں کی پیروی کرنے، جو شیاطین، سلیمان کی سلطنت کا نام لے کر پیش کیا کرتے تھے، حالانکہ سلیمان نے کبھی کفر نہیں کیا، کفر کے مرتکب وہ شیاطین تھے جو لوگوں کو جادوگری کی تعلیم دیتے تھے۔ وہ پیچھے پڑے اُس چیز کے جو بابل میں دو فرشتوں ہاروت و ماروت پر نازل کی گئی تھیں، حالانکہ وہ (فرشتے) جب بھی کسی کو

* سابق صدر، پروفیسر، ڈاکٹر، شعبہ عربی، جامعہ کراچی برقی پتا: profdrishaq@gmail.com

تاریخ موصولہ: ۲۶ مئی ۲۰۱۱ء

اس کی تعلیم دیتے تھے تو پہلے صاف طور پر متنبہ کر دیا کرتے تھے کہ ”ہم محض ایک آزمائش ہیں“ تو کفر میں مبتلا نہ ہو، پھر بھی یہ لوگ ان سے وہ چیز سیکھتے تھے جس سے شوہر اور بیوی میں جدائی ڈال دیں، ظاہر تھا کہ اذن الہی کے بغیر وہ اس ذریعہ سے کسی کو بھی ضرر نہ پہنچا سکتے تھے، مگر اس کے باوجود وہ ایسی چیز سیکھتے تھے جو خود ان کے لیے نفع نہیں بلکہ نقصان دہ تھی اور انہیں خوب معلوم تھا کہ جو اس چیز کا خریدار بنا، اس کے لیے آخرت میں کوئی حصہ نہیں، کتنی بڑی متاع تھی جس کے بدلے انہوں نے اپنی جانوں کو بیچ ڈالا، کاش انہیں معلوم ہوتا۔“ (۲)

”شیاطین سے مراد شیاطین جن اور شیاطین انس دونوں ہو سکتے ہیں اور دونوں ہی یہاں مراد ہیں۔ جب بنی اسرائیل پر اخلاقی و مادی انحطاط کا دور آیا اور غلامی، جہالت، بکبت و افلاس اور ذلت و پستی نے ان کے اندر کوئی بلند حوصلگی و اولوالعزمی باقی نہ چھوڑی تو ان کی توجہات جادو ٹونے اور طلسمات و عملیات اور تعویذ گنڈوں کی طرف مبذول ہونے لگیں۔ وہ ایسی تدبیریں ڈھونڈنے لگے جن سے کسی مشقت و جدوجہد کے بغیر محض پھونکوں اور منتروں کے زور پر سارے کام بن جایا کریں، اس وقت شیاطین نے ان کو بہکانا شروع کیا کہ سلیمان علیہ السلام کی عظیم الشان سلطنت اور ان کی حیرت انگیز طاقت تو سب کچھ نقوش اور منتروں کا نتیجہ تھی اور وہ ہم تمہیں بتائے دیتے ہیں، چنانچہ یہ لوگ نعمت غیر مترقبہ سمجھ کر ان چیزوں پر ٹوٹ پڑے اور پھر نہ کتاب اللہ سے ان کو کوئی دلچسپی رہی اور نہ ہی کسی داعی حق کی آواز انہوں نے سن کر دی۔“ (۳)

سحر کا دوسرا مفہوم دھوکا اور فریب:

وَ اِذْ قَالَ عِيسَى ابْنُ مَرْيَمَ بَيْنِيْ اِسْرَائِيْلَ اِنِّيْ رَسُوْلُ اللّٰهِ اِلَيْكُمْ مُّصَدِّقًا لِّمَا بَيْنَ يَدَيِّ مِنَ التّٰوْرَةِ وَ مُبَشِّرًا بِرَسُوْلٍ يّٰتِيْ مِنْ بَعْدِيْ اَسْمُهُ اَحْمَدُ فَلَمَّا جَاءَهُمْ بِالْبَيِّنَاتِ قَالُوْا هٰذَا سِحْرٌ مُّبِيْنٌ ۝ (۴)

”اور یاد کرو عیسیٰ بن مریم کی وہ بات جو اُس نے کہی تھی کہ اے بنی اسرائیل! میں تمہاری طرف اللہ کا بھیجا ہوا رسول ہوں، تصدیق کرنے والا ہوں، اس تورات کی جو مجھ سے پہلے آئی ہوئی موجود ہے، اور بشارت دینے والا ہوں ایک رسول کی جو میرے بعد آئے گا، جس کا نام احمد ہوگا، مگر جب وہ ان کے پاس کھلی کھلی نشانیاں لے کر آیا تو انہوں نے کہا یہ تو صریح دھوکا ہے۔“ (۵)

یہاں قرآن میں سحر کا لفظ استعمال ہوا ہے جس کا ترجمہ سید مودودی مرحوم نے دھوکا کیا ہے، کیونکہ یہاں سحر کا لفظ جادو کے بجائے دھوکا اور فریب کے معنی میں استعمال ہوا ہے۔ عربی لغت میں جادو کی طرح سحر کے یہ معنی بھی معروف ہیں، کہتے ہیں سَحْرَهُ اى خَدَعَهُ یعنی ”اُس نے فلاں پہ سحر کیا یعنی اسے دھوکا دیا، فریب دیا“۔ دل چھین لینے والی آنکھ کو عین ساحرۃ کہا جاتا ہے یعنی ”ساحر آنکھ“ جس زمین میں ہر طرف سراب ہی سراب نظر آئے اس کو اراض ساحرۃ کہتے ہیں، چاندی کو ملمع کر کے سونے جیسا کر دیا جائے تو اُسے سحرۃ الفضة کہتے ہیں۔ پس مذکورہ آیت کا مطلب یہ ہے کہ جب نبی جس کے آنے کی بشارت عیسیٰ علیہ السلام نے دی تھی اپنے نبی ہونے کی کھلی کھلی نشانیوں کے ساتھ آ گیا تو بنی اسرائیل یعنی امت موسیٰ اور عیسیٰ علیہما السلام نے اُس کے دعوائے نبوت کو صریح فریب اور دھوکا قرار دیا۔ (۶)

جادو اور معجزے کا فرق اور جادو کی حقیقت:

قَالُوا ارْجِهْ وَآخَاهُ وَارْسِلْ فِي الْمَدَائِنِ حَاشِرِينَ ۝ يَأْتُوكَ بِكُلِّ سَاحِرٍ عَلِيمٍ ۝ وَجَاءَ السَّحَرَةُ فِرْعَوْنَ قَالُوا إِنَّ لَنَا لَأَجْرًا إِن كُنَّا نَحْنُ الْعَالِينَ ۝ قَالَ نَعَمْ وَإِنَّكُمْ لَمِنَ الْمُقَرَّبِينَ ۝ قَالُوا يُمُوسَىٰ إِنَّمَا أَنْ تُلْقَىٰ وَإِنَّمَا أَنْ نَكُونَ نَحْنُ الْمُلْقِينَ ۝ قَالَ أَلْقُوا فَلَمَّا أَلْقَوْا سَحَرُوا أَعْيُنَ النَّاسِ وَاسْتَرْهَبُوهُمْ وَجَاءَ وَابِسِحْرِ عَظِيمٍ ۝ وَأَوْحَيْنَا إِلَىٰ مُوسَىٰ أَنْ أَلْقِ عَصَاكَ فَإِذَا هِيَ تَلْقَفُ مَا يَأْفِكُونَ ۝ فَوَقَعَ الْحَقُّ وَبَطَلَ مَا كَانُوا يَعْمَلُونَ ۝ فَغَلَبُوا هُنَالِكَ وَانْقَلَبُوا صَاغِرِينَ ۝ وَالْقَىٰ السَّحَرَةُ سَاجِدِينَ ۝ قَالُوا آمَنَّا بِرَبِّ الْعَالَمِينَ ۝ رَبِّ مُوسَىٰ وَهَارُونَ ۝ قَالَ فِرْعَوْنُ ائْتِمْتُمْ بِهِ قَبْلَ أَنْ آذَنَ لَكُمْ إِنَّ هَذَا لَمَكْرٌ مَّكْرْتُمُوهُ فِي الْمَدِينَةِ لِتُخْرِجُوا مِنْهَا أَهْلَهَا فَسَوْفَ تَعْلَمُونَ ۝ لَا قِطْعَنَ أَيْدِيكُمْ وَأَرْجُلِكُمْ مِّنْ خِلَافٍ ثُمَّ لَا صَلْبَنَكُمْ أَجْمَعِينَ ۝ قَالُوا إِنَّا إِلَىٰ رَبِّنَا مُنْقَلِبُونَ ۝ وَمَا نَنْقِمُ مِنَّا إِلَّا أَنْ آمَنَّا بِآيَاتِ رَبِّنَا لَمَّا جَاءَ تَنَا رَبَّنَا أَفْرِغْ عَلَيْنَا صَبْرًا وَتَوَقَّفْنَا مُسْلِمِينَ ۝ (۷)

”انہوں نے کہا کہ اسے اور اس کے بھائی کو انتظار میں رکھیے اور تمام شہروں میں ہر کارے بھیج دیجیے کہ ہر ماہرن جادوگر کو آپ کے پاس لے آئیں، چنانچہ جادوگر فرعون کے پاس آ گئے۔ انہوں نے کہا ”اگر ہم غالب رہے تو ہمیں اس کا صلہ تو ضرور ملے گا؟ فرعون نے کہا، ہاں تم ضرور مقربین میں سے ہو جاؤ گے، پھر انہوں نے موسیٰ سے کہا تم پھینکتے ہو یا ہم پھینکیں؟ موسیٰ نے کہا تم ہی پھینکو۔ انہوں نے جو اپنے آنچھر پھینکتے تو لوگوں کی نگاہوں کو مسح کر دیا اور انہیں دہشت زدہ کر دیا اور بڑا ہی زبردست جادو بنا لائے۔ اُس وقت ہم نے موسیٰ کو اشارہ کیا کہ پھینک اپنا عصا، اُس کا پھینکنا تھا کہ آن کی آن میں وہ ان کے جادو کو ٹنگتا چلا گیا۔ اس طرح جو حق تھا وہ حق ثابت ہوا اور جو کچھ انہوں نے بنا رکھا تھا وہ باطل ہو کر رہ گیا۔ فرعون اور اس کے ساتھی میدان مقابلہ میں مغلوب ہوئے اور (فتح مند ہونے کے بجائے) اُلٹے ذلیل ہو گئے، اور جادوگروں کا حال یہ ہوا کہ گویا کسی چیز نے اندر سے انہیں سجدے میں گرادیا۔ اور کہنے لگے، ہم ایمان لے آئے رب العالمین پر، اُس رب پر جسے موسیٰ اور ہارون مانتے ہیں۔“ فرعون نے کہا تم اُس پر ایمان لے آئے قبل اس کے میں تمہیں اجازت دوں؟ یقیناً یہ کوئی خفیہ سازش تھی جو تم لوگوں نے اس شہر میں کی، تاکہ اس کے مالکوں کو اقتدار سے بے دخل کر دو، اب تمہیں پتا چل جائے گا، میں تمہارے ہاتھ پاؤں مخالف سمتوں سے کٹا دوں گا اور اس کے بعد تم سب کو ضرور سولی پر چڑھا دوں گا۔ جادوگروں نے کہا، بہر حال ہمیں اپنے رب کی طرف ہی پلٹنا ہے، تو جس بات پر ہم سے انتقام لینا چاہتا ہے وہ اس کے سوا کچھ نہیں کہ ہمارے رب کی نشانیاں جب ہمارے سامنے آ گئیں تو ہم نے انہیں مان لیا۔ اے ہمارے رب! ہم

پر صبر کا فیضان کیجیے، اور ہمیں دنیا سے اس حال میں اٹھائیے کہ ہم آپ کے فرماں بردار ہوں۔“ (۸)

جادو خواہ کتنا ہی برا ہو لیکن اس سے کسی شے کی حقیقت و ماہیت نہیں بدلتی، بس دیکھنے والوں کی آنکھوں اور ان کی قوت

مُتَخَيِّلَہ پر اس کا اثر پڑتا ہے جس سے آدمی ایک شے کو اس شکل میں دیکھنے لگتا ہے جس شکل میں ساحر اس کو دکھانا چاہتا ہے۔ انک کے معنی جھوٹی اور خلاف واقعہ بات کہنے کے ہیں اوپر گزرا کہ سحر سے کسی شے کی حقیقت یا ماہیت میں کوئی تبدیلی نہیں ہوتی بلکہ اس کا تمام تر تعلق دیکھنے والوں کی نگاہ اور ان کی قوت متخیلہ کے تاثر سے ہوتا ہے اس وجہ سے سحر سے جو کرشمہ ظاہر ہوتا ہے وہ یکسر باطل جھوٹ اور فریب نظر و تخیل ہوتا ہے۔ اس کے برعکس معجزہ یکسر حقیقت ہوتا ہے۔ (۹)

جادو اور سحر اور معجزہ کا فرق مذکورہ آیات کی تفسیر سے واضح ہو جاتا ہے: یہ دو نشانیاں حضرت موسیٰ کو اس امر کے ثبوت میں دی گئی تھیں کہ وہ خدا کے نمائندے ہیں، جو کائنات کا خالق اور فرمانروا ہے۔ جیسا کہ اس سے پہلے بھی ہم اشارہ کر چکے ہیں، پیغمبروں نے جب کبھی اپنے آپ کو فرستادہ رب العالمین کی حیثیت سے پیش کیا تو لوگوں نے ان سے یہی مطالبہ کیا کہ اگر واقعی تم رب العالمین کے نمائندے ہو تو تمہارے ہاتھوں سے کوئی ایسا واقعہ ظہور میں آنا چاہیے جو قوانین فطرت کی عام روش سے ہٹا ہوا ہو اور جس سے صاف ظاہر ہو رہا ہو کہ رب العالمین نے تمہاری صداقت ثابت کرنے کے لیے اپنی براہ راست مداخلت سے یہ واقعہ نشانی کے طور پر صادر کیا ہے۔ اس مطالبہ کے جواب میں انبیاء علیہم السلام نے وہ نشانیاں دکھائی ہیں جن کو قرآن کی اصطلاح میں ”آیات“ اور متکلمین کی اصطلاح میں ”معجزات“ کہا جاتا ہے، ایسے نشانیاں یا معجزات کو جو لوگ قوانین فطرت کے تحت صادر ہونے والے واقعات قرار دینے کی کوشش کرتے ہیں، وہ درحقیقت کتاب اللہ کو ماننے اور نہ ماننے کے درمیان ایک ایسا موقف اختیار کرتے ہیں جو کسی طرح معقول نہیں سمجھا جاسکتا ہے، اس لیے قرآن جس جگہ صریح طور پر خارق عادت واقعہ کا ذکر کر رہا ہو وہاں سیاق و سباق کے بالکل خلاف ایک عادی واقعہ بنانے کی جدوجہد محض ایک بھونڈی سحر سازی ہے، جس کی ضرورت صرف ان لوگوں کو پیش آتی ہے جو ایک طرف تو کسی ایسی کتاب پر ایمان نہیں لانا چاہتے جو خارق عادت واقعات کا ذکر کرتی ہو اور دوسری طرف آبائی مذہب کے پیدائشی معتقد ہونے کی وجہ سے اس کتاب کا انکار بھی نہیں کرنا چاہتے جو فی الواقع خارق عادت واقعات کا ذکر کرتی ہے۔

”معجزات کے باب میں اصل فیصلہ کن سوال صرف یہ ہے کہ آیا اللہ تعالیٰ نظام کائنات کو ایک قانون پر چلا دینے کے بعد معطل ہو چکا ہے اور اب اس چلتے ہوئے نظام میں کبھی کسی موقع پر مداخلت نہیں کر سکتا؟ وہ بالفعل اپنی سلطنت کی زمام تدبیر انتظام اپنے ہاتھ میں رکھتا ہے اور اس کے احکام سلطنت میں نافذ ہوتے ہیں اور اس کو ہر وقت اختیار حاصل ہے کہ اشیاء کی شکلوں اور واقعات کی مادی رفتار میں جزئی طور پر یا کلی طور پر جیسا چاہے اور جب چاہے تغیر کر دے؟ جو لوگ اس سوال کے جواب میں پہلی بات کے قائل ہیں ان کے لیے معجزات کو تسلیم کرنا غیر ممکن ہے، کیونکہ معجزہ نہ ان کے تصور خدا سے میل کھاتا ہے اور نہ تصور کائنات سے، لیکن ایسے لوگوں کے لیے مناسب یہی ہے کہ وہ قرآن کی تفسیر و تشریح کرنے کے بجائے اس کا صاف صاف انکار کر دیں کیونکہ قرآن نے تو اپنا پورا زور بیان ہی خدا کے مقدم الذکر تصور کا ابطال اور موخر الذکر تصور کے اثبات کرنے پر صرف کیا ہے، بخلاف اس کے جو شخص قرآن کے دلائل سے مطمئن ہو کر دوسرے تصور کو قبول کر لے تو اس کے لیے معجزے کو سمجھنا اور تسلیم کرنا مشکل نہیں رہتا، ظاہر ہے کہ جب آپ کا عقیدہ ہی یہ ہوگا کہ اژدہ ہے جس طرح پیدا ہوا کرتے ہیں

اسی طرح وہ پیدا ہو سکتے ہیں اُس کے سوا کسی دوسرے ڈھنگ پر کوئی اثر دہا پیدا کر دینا خدا کی قدرت سے باہر ہے تو آپ مجبور ہیں کہ ایسے شخص کے بیان کو جھٹلا دیں جو آپ کو خبر دے رہا ہو کہ ایک لاٹھی اڑدے ہے میں تبدیل ہوئی اور پھر اڑدے سے لاٹھی بن گئی، لیکن اس کے برعکس اگر آپ کا عقیدہ یہ ہو کہ بے جان مادے میں خدا کے حکم سے زندگی پیدا ہوتی ہے اور خدا جب مادے کو جیسی چاہے زندگی عطا کر سکتا ہے اُس کے لیے خدا کے حکم سے لاٹھی کا اثر دہا بننا اتنا ہی غیر عجیب واقعہ ہے جتنا اس خدا کے حکم سے انڈے کے اندر پھر سے مادوں کا اثر دہا بن جانا غیر عجیب ہے، مجرد یہ فرق کہ ایک واقعہ ہمیشہ پیش آتا رہتا ہے اور دوسرا واقعہ صرف تین مرتبہ پیش آیا، ایک کو غیر عجیب اور دوسرے کو عجیب بنا دینے کے لیے کافی نہیں ہے۔

”یہاں سوال پیدا ہوتا ہے کہ اگر ایک غلام قوم کا ایک بے سر و سامان آدمی یکا یک اٹھ کر فرعون جیسے بادشاہ کے دربار میں جا کھڑا ہوتا ہے جو شام سے لیبیا تک اور بحر روم کے سوا حل سے حبش تک عظیم الشان ملک کا نہ صرف مطلق العنان بادشاہ بلکہ معبود بنا ہوا تھا۔ تو محض اس کے اس فعل سے کہ اُس نے ایک لاٹھی کو اثر دہا بنا دیا اتنی بڑی سلطنت کو یہ خطرہ کیسے لاحق ہو جاتا ہے کہ یہ اکیلا انسان سلطنت مصر کا تختہ الٹ دے گا اور شاہی خاندان کو حکمراں طبقے سمیت ملک کے اقتدار سے بے دخل کر دے گا۔ پھر یہ سیاسی انقلاب کا خطرہ آخر پیدا بھی کیوں ہوا؟ مگر اس شخص نے صرف نبوت کا دعویٰ اور بنی اسرائیل کی رہائی کا مطالبہ پیش کیا تھا اور کسی قسم کی سیاسی گفتگو سرے سے چھیڑی ہی نہ تھی۔

اس سوال کا جواب یہ ہے کہ دعوائے نبوت، اپنے اندر خود ہی یہ معنی رکھتا تھا کہ دراصل وہ پورے نظام زندگی کو بحیثیت مجموعی تبدیل کرنا چاہتے تھے ان کا حضرت موسیٰ کو ایک طرف جادو گر بھی کہنا اور پھر دوسری طرف یہ اندیشہ بھی ظاہر کرنا کہ یہ ہم کو اس سر زمین کی فرماں روائی سے بے دخل کرنا چاہتا ہے ایک صریح تضاد بیان تھا اور اس بوکھلاہٹ کا ثبوت تھا جو ان پر نبوت کے اس اولین مظاہرے سے طاری ہو گئی تھی، اگر حقیقت میں وہ حضرت موسیٰ کو جادو گر سمجھتے تو، ہرگز ان سے کسی سیاسی انقلاب کا اندیشہ نہ کرتے۔ (۱۰)

”فرعونی درباریوں کے اس قول سے صاف معلوم ہوتا ہے کہ ان کے ذہن میں خدائی نشان اور جادو کے امتیازی فرق کا تصور بالکل واضح طور پر موجود تھا وہ جانتے تھے کہ خدائی نشانی سے حقیقی تغیر واقع ہوتا ہے اور جادو محض نظر اور نفس کو متاثر کر کے اشیا میں ایک خاص طرح کا تغیر محسوس کراتا ہے۔ اس بنا پر انہوں نے حضرت موسیٰ کے دعوائے رسالت کو رد کرنے کے لیے کہا کہ یہ شخص جادو گر ہے۔ یعنی عصا حقیقت میں سانپ نہیں بن گیا کہ اسے خدائی نشانی مانا جائے، بلکہ صرف ہمیں ایسا نظر آتا کہ وہ گویا سانپ تھا، جیسا کہ ہر جادو گر کر لیتا ہے، پھر انہوں نے مشورہ دیا کہ تمام ملک کے ماہر جادو گروں کو بلایا جائے اور ان کے ذریعہ لاٹھیوں اور رسیوں کو سانپوں میں تبدیل کر کے لوگوں کو دکھا دیا جائے تاکہ عامتہ الناس کے دلوں میں اس پیغمبرانہ معجزے سے جو ہیبت بیٹھ گئی ہے وہ اگر بالکل دور نہ ہو تو کم از کم شک ہی میں تبدیل ہو جائے۔“

”یہ گمان کرنا صحیح نہیں ہے کہ عصا ان لاٹھیوں اور رسیوں کو نگل گیا جو جادو گروں نے پھینکی تھیں اور سانپ اور اڑدے بنی نظر آرہی تھیں، قرآن جو کچھ کہہ رہا ہے وہ یہ ہے کہ عصا نے سانپ بن کر ان کے اس طلسم فریب کو نگلنا شروع کر دیا جو انہوں نے تیار

کیا تھا، اگرچہ صاف مطلب یہ معلوم ہوتا ہے کہ سانپ جدھر جدھر گیا وہاں سے جادو کا اثر کا فوراً ہوتا چلا گیا جس کی بدولت لاٹھیاں اور رسیاں سانپوں کی طرح لہراتی نظر آتی تھیں اور اس کی ایک ہی گردش میں جادو گروں کی ہر لاٹھی لاٹھی اور ہر رسی رسی بن کر رہ گئی۔ اس طرح اللہ تعالیٰ نے فرعونوں کی چال کو الٹا انہی پر پلٹ دیا، انہوں نے تمام ملک کے ماہر جادو گروں کو بلا کر منظر عام پر اس لیے مظاہرہ کرایا تا کہ عوام الناس کو حضرت موسیٰ کے جادو گر ہونے کا یقین دلائیں یا کم از کم شک ہی میں ڈال دیں، لیکن اس مقابلے میں شکست کھانے کے بعد خود ان کے بلائے ہوئے ماہرین فن نے بالاتفاق فیصلہ کر دیا کہ حضرت موسیٰ جو چیز پیش کر رہے ہیں وہ ہرگز جادو نہیں ہے بلکہ یقیناً رب العالمین کی طاقت کا کرشمہ ہے جس کے آگے کسی جادو کا زور نہیں چل سکتا، ظاہر ہے جادو کو خود جادو گروں سے بڑھ کر اور کون جان سکتا تھا، پس جب انہوں نے عملی تجربے اور آزمائش کے بعد شہادت دے دی کہ یہ چیز جادو نہیں ہے تو پھر فرعون اور اس کے درباریوں کے لیے باشندگان ملک کو یہ یقین دلانا بالکل ناممکن ہو گیا کہ موسیٰ محض ایک جادو گر ہے۔

”فرعون نے پانسہ پلٹتے دیکھ کر آخری چال یہ چلی تھی کہ اس سارے معاملہ کو موسیٰ اور جادو گروں کی سازش قرار دے دے اور پھر جادو گروں کو جسمانی عذاب اور قتل کی دھمکی دے کر ان سے اپنے اس الزام کا اقبال کرا لے۔ لیکن یہ چال بھی اُلٹی پڑی، جادو گروں نے اپنے آپ کو ہر سزا کے لیے پیش کر کے ثابت کر دیا کہ اُن کا موسیٰ علیہ السلام کی صداقت پر ایمان لانا کسی سازش کا نہیں بلکہ سچے اقرار حق کا نتیجہ تھا۔ اب اُن کے لیے کوئی چارہ کار اس کے سوانہ رہا کہ حق اور انصاف کا ڈھونگ جو وہ رچانا چاہتا تھا اسے چھوڑ کر صاف صاف ظلم و ستم شروع کر دے۔“

اس مقام پر یہ بات بھی دیکھنے کے قابل ہے کہ چند لمحوں کے اندر ایمان نے ان جادو گروں کی سیرت میں کتنا بڑا انقلاب پیدا کر دیا۔ ابھی تھوڑی دیر پہلے انہی جادو گروں کے کمینہ پن کا یہ حال تھا کہ اپنے آبائی دین کی نصرت و حمایت کے لیے گھروں سے چل کر آئے تھے اور فرعون سے پوچھ رہے تھے اگر ہم نے اپنے مذہب کو موسیٰ کے حملہ سے بچا لیا تو سرکار سے ہمیں انعام تو ملے گا نا؟ اب جو نعمت ایمان نصیب ہوئی تو انہی کی اولوالعزمی اس حد کو پہنچ گئی کہ تھوڑی دیر پہلے جس بادشاہ کے آگے لالچ کے مارے بچھے جارہے تھے اب اس کی کبریائی اور اس کی جبروت کو ٹھوکر مار رہے ہیں اور ان بدترین سزاؤں کو بھگتنے کے لیے تیار ہیں جن کی دھمکی وہ دے رہا ہے۔ مگر اس حق کو چھوڑنے کے لیے تیار نہیں جس کی صداقت، ان پر کھل چکی ہے۔ (۱۱)

قرآن مجید میں مذکورہ تین مقامات کے علاوہ سورہ بنی اسرائیل (۱۷) آیت نمبر ۱۰۱-۱۰۳۔ سورہ طہ (۲۰) آیت نمبر ۵۶-۷۶۔ سورہ المؤمنون (۲۳) آیت ۸۹۔ سورہ یونس (۱۰) آیت ۷۵-۸۲ میں سحر اور جادو کے مختلف پہلوؤں پر روشنی ڈالی گئی۔ قرآن مجید میں سحر کا لفظ اپنے مختلف مشتقات کے ساتھ کم و بیش ۷۲ مرتبہ استعمال ہوا ہے۔ (۱۲)

قصہ ہاروت و ماروت:

مولانا گوہر رحمان مرحوم نے اس آیت کی چار تفسیریں بیان کر کے چوتھی تفسیر کو قابل ترجیح قرار دیا ہے۔ اس تفسیر کو جمہور مفسرین نے ترجیح دی ہے۔ (۱۳)

”اب میں وہ تاویل وتوجیہ بیان کرتا ہوں جسے امام المفسرین ابن جریر طبری نے اور سلف وخلف کے اکثر مفسرین نے ترجیح دی ہے اور جو نظم کلام اور کلمات کے حقیقی ومتبادر معنوں کے ساتھ مناسب ترین ہے اور جسے راجح اور صحیح تفسیر سمجھتا ہوں، اس تفسیر کا خلاصہ یہ ہے عراق کے قدیم پایہ تخت بابل میں جب علوم سحر کا زور حد سے بڑھ گیا اور لوگوں کے ذہنوں میں داعیان حق اور ساحروں کے درمیان امتیاز مشتبہ ہو گیا تو اللہ تعالیٰ نے داعیان توحید اور ساحروں کے درمیان فرق و امتیاز بتانے اور لوگوں کو سحر اور شعبہ بازی سے بچانے کے لیے انسانی شکل میں ہاروت و ماروت نام کے دو فرشتے بھیجے اور ان کو سحر کی حقیقت سمجھا دی، تاکہ وہ لوگوں کو بتادیں کہ یہ شعبہ باز لوگ جھوٹے ہیں ان کی باتوں میں نہ آؤ اور انبیاء اور اولیاء کی دعوت قبول کر لو، اس لیے کہ یہ حق ہے اور سحر تو کفر ہے۔“

علامہ جمال الدین قاسمی نے اپنی تفسیر ”محاسن التاویل“ میں اس توجیہ پر اعتراض کرتے ہوئے لکھا ہے کہ اللہ تعالیٰ نے اپنے احکام کی تعلیم وتبلیغ کے لیے ہمیشہ انسانوں کو مبعوث فرمایا ہے۔ فرشتوں کو نہیں بھیجا، لیکن یہ اعتراض غلط فہمی پر مبنی ہے، اس لیے کہ وما انزل علی الملکین کے معنی یہ نہیں ہیں کہ ہاروت و ماروت پر سحر کی کوئی کتاب نازل ہوئی تھی جس کی وہ تعلیم دیتے تھے یا ان پر شریعت کے احکام نازل ہوئے تھے جن کی وہ تبلیغ کرتے تھے۔ ظاہر ہے یہ کام تو انبیاء علیہم السلام کا ہے اور انبیاء ہمیشہ بشر اور انسان بھیجے گئے تھے۔ جبکہ وما انزل کے معنی یہ نہیں کہ فرشتوں کو سحر وشعبہ بازی کا علم دیا گیا تھا، تاکہ وہ لوگوں کو جادو گروں کی شعبہ بازی اور مکر و فریب سے آگاہ کریں۔ وما یعلمان میں تعلیم سے مراد اعلام ہے، یعنی آگاہ کرنا اور خبردار کرنا، امام بغوی نے معالم التنزیل میں اور ابو حیان نے البحر المحیط میں اور امام راغب نے مفردات القرآن میں لکھا ہے کہ تعلیم کا لفظ اعلام کے معنی میں بھی استعمال ہوتا ہے یعنی ہاروت و ماروت لوگوں کو متنبہ اور خبردار کرتے تھے کہ سحر کفر ہے، اسے اختیار نہ کرو۔ ”حضرت علیؑ نے فرمایا ہے کہ یہ فرشتے ڈرانے کے لیے تعلیم دیتے تھے اس پر عمل کرنے کی دعوت اور تعلیم نہیں دیتے تھے۔ گویا کہ وہ کہتے تھے کہ اس طرح کا عمل نہ کرو۔ مثلاً اگر کوئی پوچھے کہ زنا اور قتل کا طریقہ کیا ہے؟ اور اسے کوئی بتائے کہ زنا اور قتل کی حقیقت یہ ہے تاکہ وہ اس سے اجتناب کر سکے۔“ (۱۴)

سحر حرام ہے!

ابن حجر نے صحیح بخاری کی شرح میں امام نووی کا قول نقل کیا ہے۔ ”سحر حرام ہے اور یہ بالاجماع کبیرہ گناہ ہے رسول اللہ صلی اللہ علیہ وسلم نے اس کو سات تباہ کن گناہوں میں شمار کیا ہے۔ البتہ سحر کی قسموں میں سے بعض کفر ہیں اور بعض کفر نہیں ہیں، بلکہ کبیرہ گناہ ہیں۔ اگر سحر میں کوئی ایسا عمل یا قول شامل ہو جو کفر کا مقتضی ہو تو وہ کفر ہوگا ورنہ کفر نہیں ہوگا۔“ (۱۵)

امام رازی اور علامہ نظام الدین نیشاپوری نے اپنی تفاسیر میں سحر کی متعدد قسمیں بیان کی ہیں جو سب کی سب پوشیدہ اسباب پر نہیں ہیں بس جو مافوق الاسباب نظر آتی ہیں، مگر حقیقت میں ماتحت الاسباب ہوتی ہیں، لیکن اسباب خواہ ظاہر ہوں یا مخفی ہوں، مادی ہوں یا روحانی ہوں، موثر بذاتہ نہیں ہوتے بلکہ اللہ کے اذن سے اثر کرتے ہیں۔ جادو اسلام، عیسائیت، یہودیت اور تمام ہی الہامی مذاہب میں حرام قرار دیا گیا ہے۔

سحر کا علاج:

حضرت ابوسعید خدریؓ سے روایت ہے کہ رسول اللہ صلی اللہ علیہ وسلم جنات اور انسانوں کی نظر بد سے تعوذ یعنی پناہ کی مختلف دعائیں کیا کرتے تھے۔ لیکن جب سورۃ المعوذتین (سورۃ الفلق اور سورۃ الناس) نازل ہوئیں، تو آپ نے ان دونوں کو اختیار فرمایا اور ان کے سوا باقی تمام کو ترک فرمادیا۔ (رواہ النسائی) (کان رسول اللہ ﷺ يتعوذ من عين الجنان و من عين الانس، فلما نزلت سورة المعوذتين اخذهما و ترك مما سوى ذلك)

صحیح مسلم میں ابوسعید خدری رضی اللہ عنہ کی روایت ہے کہ ایک مرتبہ نبی صلی اللہ علیہ وسلم بیمار ہوئے تو جبریل علیہ السلام نے آکر پوچھا ”اے محمد! کیا آپ بیمار ہو گئے؟“ آپ نے فرمایا: ہاں، انہوں نے کہا: ”بسم اللہ ارقیک من کل شئی یوذیک، من شر کل نفس او عین حاسد یشفیک بسم اللہ ارقیک“ ترجمہ: ”میں اللہ کے نام پر آپ کو جھاڑتا ہوں ہر اُس چیز سے جو آپ کو اذیت دے رہی ہے، ہر نفس اور حاسد کی نظر سے، شر سے، اللہ آپ کو شفا دے، میں آپ کو اُس کے نام پر جھاڑتا ہوں“۔ (۱۶)

کچھ احادیث میں یہ قصہ بھی مروی ہے، البتہ بعض فقہانے درایت کے اصول پر اس قصے کو مکمل طور پر مسترد کر دیا ہے کہ لبید بن اعصم اور اس کی بہنوں نے نبی اکرم صلی اللہ علیہ وسلم پر جو جادو کیا تھا اُس کے اثر سے نجات کے لیے ایک روز جبکہ آپ حضرت عائشہ کے ہاں تھے، آپ نے بار بار اللہ تعالیٰ سے دعا مانگی، اس حالت میں نیند آگئی، پھر بیدار ہو کر آپ نے حضرت عائشہ سے کہا کہ میں نے جو بات اپنے رب سے پوچھی تھی وہ اُس نے مجھے بتادی..... حضرت جبریل علیہ السلام نے آکر بتایا کہ آپ معوذتین (سورۃ الفلق و سورۃ الناس) پڑھیں۔ اس سے نبی اکرم ﷺ پر سے جادو کا اثر بالکل ختم ہو گیا اور آپ شفا یاب ہو گئے۔ نبی اکرم صلی اللہ علیہ وسلم ہر رات کو سوتے وقت اور خاص طور پر بیماری کی حالت میں معوذتین اور بعض روایات کے مطابق معوذات (یعنی سورۃ الاخلاص بھی) تین مرتبہ پڑھ کر اپنے دونوں ہاتھوں میں پھونکتے اور سر سے لے کر پیر تک پورے جسم پر جہاں جہاں تک آپ کے ہاتھ پہنچ سکتے، ان پر پھرتے تھے۔ آخری بیماری میں جب آپ کے لیے خود ایسا کرنا ممکن نہ رہا تو حضرت عائشہ نے یہ سورتیں (بطور خود یا حضور کے حکم سے) پڑھیں اور آپ کے دست مبارک کی برکت کے خیال سے آپ ہی کے ہاتھ لے کر آپ کے جسم پر پھیرے۔

بعض روایات سے یہ بھی معلوم ہوتا ہے کہ ابتدا میں حضور نے جھاڑ پھونک سے بالکل منع فرمادیا تھا، لیکن بعد میں اس شرط کے ساتھ اس کی اجازت دی کہ اس میں شرک نہ ہو، اللہ کے پاک ناموں یا اس کے کلام سے جھاڑا جائے، کلام ایسا ہو کہ جو سمجھ میں آئے اور یہ معلوم کیا جاسکے کہ اس میں کوئی گناہ کی چیز نہیں ہے اور بھروسہ جھاڑ پھونک پر نہ کیا جائے کہ وہ بجائے خود شفا دینے والی ہے، بلکہ اگر اللہ تعالیٰ کی مشیت ہوگی تو شفا ہوگی۔

صحیح مسلم میں عوف بن مالک اشجعی کی روایت ہے کہ جاہلیت کے زمانے میں ہم لوگ جھاڑ پھونک کیا کرتے تھے، ہم نے رسول اللہ صلی اللہ علیہ وسلم سے پوچھا کہ اس معاملہ میں حضور کی کیا رائے ہے، حضور نے فرمایا: ”جن چیزوں سے تم

جھاڑتے تھے وہ میرے سامنے پیش کرو، جھاڑنے میں کوئی مضائقہ نہیں ہے جب تک اس میں شرک نہ ہو۔

جادو، سحر، عملیات وغیرہ جیسی غیر مرئی بیماریوں اور تکالیف کے علاج کے لیے جو مسنون دعائیں کتب احادیث میں مذکور ہیں انہی کو اختیار کیا جائے، جو ظاہری طبعی امراض اور بیماریاں ہیں اگر مریض دوائی حاصل کرنے اور علاج کروانے کی استطاعت رکھتا ہے تو اُس پر دوائی حاصل کرنا اور علاج کروانا فرض ہے البتہ جن دیہاتوں، جنگلوں اور صحراؤں میں دوائی دستیاب نہیں ہے، نہ ہی علاج ہے، وہاں ان اور دوائی کے ذریعہ دم یعنی جھاڑ پھونک سے علاج کیا جاسکتا ہے۔ البتہ آجکل قرآن کریم اور اوراد و وظائف کے ذریعہ ہر مرض کا علاج کرنے کی جو دکانیں لوگوں نے کھول رکھی ہیں جہاں مریضوں سے جھاڑ پھونک اور دم کرنے کی مشورہ فیس وصول کی جاتی ہے اس کا شریعت میں جواز نہیں ہے۔ (۱۷)

طب اور میڈیکل سائنس کی دنیا میں جدید و قدیم کئی تحقیقات سے بہت سی ایسی بیماریوں اور تکالیف کی مادی وجوہات اور اسباب دریافت ہو گئے جنہیں پہلے اسباب و وجوہات معلوم نہ ہونے کے سبب جادو، سحر یا عملیات کہہ دیا جاتا تھا، خصوصاً نفسیاتی امراض کے علاج کے سلسلے میں ایسی بیماریاں اب قابل علاج ہیں۔ سحر اور جادو کا وجود ہے اور اس کا علاج بھی شریعت نے بتا دیا ہے۔ مزید انسان اپنے علم اور تجربہ سے جو بھی علاج دریافت کرتا ہے اگر وہ شریعت کے بنیادی احکام کے منافی نہیں تو، اس سے استفادہ کرنا چاہیے۔ امام احمد نے اپنی مسند میں ام المومنین حضرت حفصہؓ کی روایت نقل کی ہے کہ ایک روز نبی صلی اللہ علیہ وسلم میرے ہاں تشریف لائے، میرے پاس ایک خاتون شفاء بنت عبد اللہ بیٹھی ہوئی تھیں جو جھاڑا کرتی تھیں۔ رسول اللہ صلی اللہ علیہ وسلم نے اس سے کہا کہ یہ عمل تم حفصہؓ کو بھی سکھا دو، خود شفاء بنت عبد اللہ کی یہ روایت احمد، ابوداؤد اور نسائی نے نقل کی ہے کہ رسول اللہ صلی اللہ علیہ وسلم نے مجھ سے فرمایا کہ تم نے جس طرح حفصہؓ کو لکھنا پڑھنا سکھایا ہے اسی طرح یہ جھاڑنے کا عمل بھی سکھا دو۔ (۱۸)

امام قرطبیؒ کی رائے:

امام قرطبیؒ صاحب الجامع لاحکام القرآن نے اپنی تفسیر میں مختلف فقہاء کی آراء نقل کرنے کے بعد اپنی رائے دی ہے کہ ”اگر جادو کرنے اپنے جادو سے کسی کو موت کی نیند سُلا دیا ہے تو ایسے جادوگر کو موت کی سزا دی جائے گی، اگر اُس نے اپنے جادو کے اثر سے کسی کو نقصان پہنچایا ہے تو اسے اُس نقصان کے مطابق سزا دی جائے گی بشرطیکہ وہ جادوگر آئندہ جادو سے توبہ کر چکا ہو۔ امام قرطبیؒ سحر کے حوالے سے لکھتے ہیں کہ ”ہمارے علمائے کرام کے ایک گروہ کی رائے یہ ہے کہ ہاروت و ماروت کے قصے میں جو جدائی ڈالنے کی بات آئی ہے جادوگر اس سے زیادہ جادو کی قدرت نہیں رکھتے۔ یہ جادوگروں کے جادو کی انتہائی حد اللہ تعالیٰ نے بتا دی ہے، اگر وہ اس سے زیادہ پر قادر ہوتے تو اللہ تعالیٰ اُسے ضرور بیان فرماتے، یہ سب کچھ جادو کی مذمت کرتے ہوئے بیان ہوا ہے۔

جادو کے علاج کے سلسلے میں وہ لکھتے ہیں ”وہب بن منبہؒ کی کتاب میں درج ہے کہ جادو کے علاج کے لیے بیری کے درخت کے سات سبز پتے لیے جائیں اور انہیں دو پتھروں کے درمیان پیس لیا جائے، اس میں کچھ پانی ڈال دیا جائے

پھر اُس پر آیت الکرسی پڑھی جائے، پھر اس میں سے تین گھونٹ پانی جادو زدہ شخص کو پلا دیے جائیں تو اس سے جادو کے تمام اثرات دفع ہو جائیں گے۔

کیا کسی سحر زدہ انسان کے علاج کے لیے کسی ساحر سے استفادہ کیا جاسکتا ہے؟ اس سلسلے میں امام قرطبیؒ لکھتے ہیں کہ ”حضرت سعید بن المسیبؒ نے اسے جائز قرار دیا ہے جیسا کہ امام بخاریؒ نے ذکر کیا ہے یہی امام مزنی کی رائے ہے البتہ حضرت حسن بصریؒ نے اسے مکروہ قرار دیا ہے۔ (۱۹)

کیا رسول اللہ ﷺ کبھی مسحور ہوئے؟

زندگی کے کسی بھی معاملے میں قرآن مجید کی نص کا حکم ہر قولی و فعلی روایت سے بالاتر ہے اس لیے امام ابو بکر الجصاص الرازی (۳۰۵ھ - ۳۷۰ھ) اپنی تفسیر احکام القرآن میں سورہ فرقان (۲۵- آیت نمبر ۸) اور سورہ طہ (آیت نمبر ۶۹) اور سورہ یونس (آیت نمبر ۸۱) کی ان آیات سے واضح استدلال کر کے اس واقعہ کی صحت سے انکار کرتے ہیں، پاکستان کے ایک مشہور عالم مولانا حبیب الرحمن صدیقی کا ندھلوی مرحوم علامہ ابو بکر الجصاص کی رائے کو اخذ کر کے اس سلسلے کی احادیث میں وارد تمام روایات کا روایت و درایت اور جرح و تعدیل کی بنیاد پر تجزیہ کیا ہے۔ قرآن مجید نے کفار کے اس الزام کی پوری شدت کے ساتھ تردید کی ہے کہ صحابہ کرام ایک سحر زدہ انسان کا اتباع کر رہے ہیں، سورہ فرقان میں فرمایا: وَقَالَ الظَّالِمُونَ اِنْ تَتَّبِعُونَ اِلَّا رَجُلًا مَّسْحُورًا ۝ (الفرقان: آیت نمبر ۸) ترجمہ ”اور ظالموں نے کہا کہ تم تو ایک سحر زدہ آدمی کی پیروی کر رہے ہو“۔ اگر یہ تسلیم کر لیا جائے کہ رسول اللہ صلی اللہ علیہ وسلم مسحور ہوئے تھے تو یہ بھی تسلیم کرنا پڑے گا کہ کافروں کا رسول اللہ صلی اللہ علیہ وسلم پر مسحور ہونے کا الزام صحیح تھا اور اللہ تبارک و تعالیٰ کا قول (نعوذ باللہ من ذالک) صحیح نہیں ہے۔

حجۃ الاسلام امام ابو بکر الجصاص الرازی الحنفی، فقہ حنفی کے بہت بڑے امام ہیں۔ جامعۃ العلوم الاسلامیہ بنوریہ کراچی کے شیخ الحدیث مولانا عبدالرشید نعمانی مرحوم اپنی کتاب ”ابن ماجہ اور علم حدیث“ میں لکھتے ہیں ”وہ مشہور اکابر حنیفیہ میں سے ہیں، یہ بہت بڑے محدث اور امام تھے۔ بغداد میں اُن کی درس گاہ تمام عالم اسلام کا مرجع تھی، نہایت زاہد و پاک باز تھے۔ بارگاہِ خلافت سے بارہا انہیں عہدہ قضا پیش کیا لیکن انہوں نے کبھی قبول نہیں کیا۔ امام الجصاص الرازی کی متعدد تصانیف یادگار ہیں جن میں احکام القرآن اپنے موضوع پر ایک بے نظیر کتاب ہے اور ”شرح مختصر الطحاوی“ کا عکسی نوٹو میری نظر سے گزرا ہے، علامہ اسماعیل شہید دہلوی نے ”تنویر العینین“ میں ان کو مجتہدین میں شمار کیا ہے۔ (۲۰)

یہ لبید بن اعصم اور اُس کی بہنوں کی طرف منسوب روایت مدینہ منورہ کی ۷ھ کی بیان کی جا رہی ہے۔ بعض روایات میں اس جادو کے خاتمے کے لیے سورۃ الفلق اور سورۃ الناس نازل ہوئیں، جبکہ یہ دونوں سورتیں تمام صحابہ کرام اور محدثین کی روایات کے مطابق مکہ مکرمہ کے ابتدائی دور میں نازل ہوئی تھیں۔ ان سورتوں کے ساتھ سورۃ الفلق مکیہ اور سورۃ الناس مکیہ آج تک ہر نسخے میں تحریر ہے۔

۱۔ مجتہدین اور علمائے احناف کا طریقہ یہ ہے کہ جب کوئی روایت قرآن کے خلاف واقع ہو رہی ہو تو اگر ممکن ہو تو قرآن کے

- مطابق اس کی تاویل و تفسیر کرتے ہیں، اگر یہ ممکن نہ ہو تو قرآن کے حکم کو اختیار کرتے ہیں اور روایت کو ترک کر دیا جاتا ہے۔
- ۲- حضرت موسیٰ علیہ السلام کا قصہ سورہ طہ میں بیان کر کے اللہ تعالیٰ نے فرمایا: **وَلَا يُفْلِحُ السَّاحِرُ حَيْثُ أَتَىٰ** ۵ ترجمہ ”جادوگر کامیاب نہیں ہوتا وہ جہاں اور جب بھی آئے“۔ حضرت موسیٰ علیہ السلام کے مقابلہ میں جادوگر کامیاب نہیں ہوئے لیکن ان روایات کو مان لیا جائے تو یہ بھی ماننا پڑے گا کہ خاتم النبیین محمد رسول اللہ صلی اللہ علیہ وسلم کے مقابلہ میں لبید بن اعصم جادوگر اور اس کی بہنیں جادوگر نیاں کامیاب ہو گئے، کوئی یہودی رسول اللہ صلی اللہ علیہ وسلم پر حضرت موسیٰ کی فضیلت ثابت کرنے کے لیے ایسی روایت گھڑ سکتا ہے اور تسلیم بھی کر سکتا ہے۔
- ۳- علامہ ابن القیم اصول روایت و درایت پر بحث کرتے ہوئے لکھتے ہیں کہ اگر کسی روایت حدیث میں ایسا واقعہ بیان کیا جا رہا ہو جو فی الواقع پیش آیا ہوتا تو اسے لوگوں کی بہت بڑی تعداد روایت کرتی، لیکن اس واقعہ کو ایک راوی کے سوا کوئی روایت نہیں کر رہا ہے، نبی کریم ﷺ پر جادو ہونا اور ایک سال تک آپ پر اس کا اثر رہنا، جو کام نہیں کیا ہے اس کے بارے میں سوچنا کہ کر لیا ہے ایسا واقعہ ہے جس کے بے شمار ناول ہوتے، لیکن ایک حضرت عائشہؓ پھر ان سے ایک حضرت عروہؓ اور ان سے اکیلے ہشام کے سوا کوئی بیان نہیں کرتا۔ گویا سن ۷ ہجری سے جب یہ حادثہ پیش آیا ۱۴ ہجری تک ایک ایک شخص کے علاوہ کسی دوسرے راوی کو اس کی خبر نہیں ہوئی، گویا یہ بھی کوئی علم باطن تھا جس کا مخفی رکھنا ضروریات دین میں سے تھا۔
- ۴- یہ روایت صرف ہشام سے مروی ہے ۱۳۲ھ میں ہشام کا دماغ جواب دے گیا تھا بلکہ حافظ عقیلی تو لکھتے ہیں کہ قد خرف فی آخر عمرہ (آخر عمر میں سٹھیا گئے تھے) تو اس کا کیا ثبوت ہے کہ یہ روایت سٹھیانے سے پہلے کی ہے۔
- ۵- بعض شارحین نے یہ توجیہ کی ہے کہ نبی کریم ﷺ دنیاوی معاملات میں بھول جاتے تھے، لیکن دینی امور میں یہ بھول نہیں ہوتی تھی، لیکن شارحین کا یہ قول بلا دلیل ہے۔ ان مذکورہ احادیث میں کوئی ایسا لفظ نہیں ہے جس سے یہ ظاہر ہوتا ہو کہ یہ بھول دینی معاملات میں نہیں ہوتی تھی، جبکہ رسول اللہ ﷺ کی حیات طیبہ کا ہر عمل مسلمانوں کے لیے دین ہے۔
- ۶- ایک غیر مسلم یہ اعتراض کر سکتا ہے کہ آپ نے جادو کی حالت میں متعدد امور منشاء الہی کے خلاف انجام دیے، پھر یہ دین اور غیر دین کی تفریق کیسے ممکن ہوگی بلکہ وہ یہ بھی اعتراض کر سکتا ہے کہ آپ پر جادو کے اثر کے تحت ایک سال کے دوران جو وحی نازل ہوئی اس میں بھی مغالطہ کا امکان ہے۔
- ۷- ایک سال کی مدت بہت طویل ہوتی ہے، نبی کریم صلی اللہ علیہ وسلم کی زوجیت میں اس وقت نو (۹) ازواج تھیں، اس کی کیا وجہ ہے کہ حضرت عائشہؓ کے علاوہ کسی بھی ازواج مطہرات سے اس سلسلے میں کوئی ایک روایت بھی نقل نہیں ہوئی ہے، کیا دیگر ازواج کے پاس جا کر جادو کا یہ اثر ختم ہو جاتا تھا، یا رسول اللہ نے یہ پورا سال حضرت عائشہؓ ہی کے پاس گزارا اور دیگر ازواج کے پاس نہیں گئے؟ بلکہ وضع حدیث کرنے والے نے اپنی دانست میں اس من گھڑت روایت کو حضرت عائشہؓ اور حضرت عروہؓ کی طرف منسوب کیا، تاکہ اس روایت کو تقویت دی جاسکے لیکن واضح حدیث کے سامنے یہ اپنی افترا پردازی کے باطل ہونے کے یہ پہلو نہ تھے۔

۸۔ رسول اللہ صلی اللہ علیہ وسلم پر ایک سال تک اس روایت کے جادو کا اثر رہا۔ لیکن حضرت عائشہؓ کے علاوہ اور کسی بھی صحابی نے اس کو بیان نہیں کیا ہے۔

مولانا حفظ الرحمن سیوہاروی اپنی کتاب ”قصص القرآن“ میں لکھتے ہیں ”جمہور علمائے اہل سنت کی رائے یہ ہے کہ سحر واقعی ایک حقیقت ہے اور مضرت رساں اثرات رکھتا ہے، حق تعالیٰ نے اپنی حکمت بالغ اور مصلحت کاملہ کے پیش نظر اس میں اس طرح کے مضرت اثرات رکھے ہیں جس طرح زہر یا دوسری نقصان دہ اشیا میں ہیں۔ البتہ یہ نہیں کہ سحر قدرت الہی سے بے نیاز ہو کر العیاذ باللہ خود مؤثر بالذات ہے کیونکہ یہ عقیدہ تو کفر خالص ہے، امام اعظم ابوحنیفہؒ، ابو بکر جصاص صاحب احکام القرآن، ابواسحاق اسفرائینی شافعیؒ، علامہ ابن حزم ظاہریؒ اور معتزلہ کہتے ہیں کہ سحر کی حقیقت شعبدہ نظر بندی اور فریب خیال کے علاوہ کچھ نہیں ہے۔ بلاشبہ وہ ایک باطل اور بے حقیقت شے ہے۔ (۲۱)

لبید بن اعصم والے واقعہ کی روایت کو سید مودودی صحیح تسلیم کرتے ہیں، مذکورہ تمام اعتراضات کے انہوں نے جوابات لکھے ہیں، قارئین تقابلی مطالعہ کے لیے تفہیم القرآن جلد: ۶ میں سورۃ الفلق اور سورۃ الناس کی تفسیر میں ان کا استدلال پڑھ سکتے ہیں۔ (۲۲)

مراجع و حواشی

- (۱) البقرة (۲) ۱۰۳
- (۲) مودودی: سید ابوالاعلیٰ: تفہیم القرآن ج: ۱، ص: ۹۷-۹۹ (پندرہواں ایڈیشن)، لاہور مکتبہ تعمیر انسانیت، نومبر ۱۹۷۸ء
- (۳) ایضاً: ص: ۹۸-۱۰۲، (۴) الضف (۶۱) ۶، (۵) مودودی: ایضاً: ج: ۵، ص: ۶۲-۶۷
- (۶) ایضاً: ص: ۶۷، (۷) الاعراف (۷) ۱۱۱-۱۲۶
- (۸) اصلاحی، امین احسن، تدبر القرآن: ج: ۳، ص: ۳۳۰-۳۳۶ (طبع دوم) لاہور، فاران فاؤنڈیشن اچھرہ، جون ۱۹۸۵ء
- (۹) ایضاً: ص: ۳۳۶
- (۱۰) مودودی، ایضاً: ج: ۲، ص: ۶۵-۶۷ (چوبیسواں ایڈیشن) لاہور، ط: ادارہ ترجمان القرآن، جنوری ۱۹۹۰ء
- (۱۱) ایضاً: ص: ۶۹-۷۱
- (۱۲) محمد فواد عبدالباقی: المعجم المفہر لالفاظ القرآن - ص: ۳۳۶-۳۴۷، ط: مطبعة دارالکتب المصر، مصر ۱۳۶۴ھ-۱۹۴۵ء
- (۱۳) گوہر رحمان، مولانا، شیخ القرآن والحديث: تفہیم المسائل، ج: ۴، ص: ۷۱-۸۱ (تیسرا ایڈیشن) ط: مکتبہ تفہیم القرآن مردان، اگست ۲۰۰۲ء
- (۱۴) ایضاً، بحوالہ البحر المحیط، ص: ۳۳۰، ج: ۱، (۱۵) ایضاً، بحوالہ فتح الباری، ص: ۱۸۳، ج: ۱۰
- (۱۶) مودودی، تفہیم القرآن - ج: ۶، ص: ۵۵۸، (۱۷) مودودی، ایضاً - ج: ۶، ص: ۵۶۰
- (۱۸) مودودی، ایضاً - ج: ۶، ص: ۵۵۹
- (۱۹) قرطبی، ابو عبد اللہ محمد بن احمد الانصاری، الجامع لاحکام القرآن، ج: ۲، ص: ۱۹-۵۵، (الطبعة الثانية) قاہرہ، دارالکتب المصریہ، ۱۳۵۳ھ/۱۹۳۵ء
- (۲۰) کاندھلوی، صدیقی حبیب الرحمان، مذہبی داستانیں اور ان کی حقیقت، ص: ۸۲-۹۳، کراچی، انجمن اُسوۃ حسنہ، ۱۹۸۷ء بحوالہ ابن ماجہ اور علم حدیث ص: ۲۲۵
- (۲۱) کاندھلوی: ایضاً: بحوالہ حفظ الرحمان سیوہاروی: قصص القرآن ج: ۱، ص: ۲۲۴
- (۲۲) مودودی، سید ابوالاعلیٰ: تفہیم القرآن، ج: ۶، ص: ۵۵۳-۵۵۷ (سترہواں ایڈیشن) لاہور، ادارہ ترجمان القرآن دسمبر ۱۹۸۷ء